

## Script of Morning Gojri News Bulletin 23 September 2024 at 1015Hrs

ما رنینگ گو جری نیوز بلیٹن مورخہ 23 ستمبر 2024

\*\*\*\*\*

یوہ آکا شوانی جموں بے محمد اکرم چودھری تیں خبر سٹو۔

### JK Campaing

جموں کشمیر مانہ اسمبلی انتخابات غا دوجا مرحلہ واسطے مہم اج اختتام پزیر ہو جائے گی۔ 5 ضلعان مانہ پھلیا 26 اسمبلی حلقان مانہ دوجا مرحلہ غے تحت اس مہینہ غی 25 تا ریخ نانہ ووٹ کھلیا جائیں گا۔ جن ضلعان غا اسمبلی حلقان مانہ اس مرحلہ غے تحت ووٹ ہون جا رہیا ہیں ان مانہ صوبہ جموں غا ریا سی، راجو ری، پونچھ، تے وادی کشمیر غا سرینگر، بڈگام ضلع شامل ہیں۔ واضع رہے جے جموں کشمیر مانہ اسمبلی انتخابات مانہ 3 مرحلاں مانہ کرایا جا رہیا ہیں تے اس سلسلہ مانہ ووٹاں غی گنتی 8 اکتوبر نانہ رکھی گئی ہے۔

\*\*\*\*\*

### Political Activity

جموں کشمیر اسمبلی انتخابات غا باقی دو مرحلاں واسطے سیاسی جماعتاں غی مہم تیز نظر آرہی ہے۔ بکھ بکھ سیاسی جماعتاں گا لیڈر ووٹراں نانہ اپنے پاسے راغب کرن واسطے ریلیاں، بات چیت، روڈ شو وغیرہ غو اہتمام کر رہیا ہیں۔ کانگریس پارٹی مہم نانہ مزید طاقت دین واسطے لوک سبھا مانہ حزب اختلاف غا لیڈر تے سابقہ آل انڈیا کانگریس کمیٹی غا صدر راہل گاندھی ضلع پونچھ غا سرنکوٹ قصبہ تے سرینگر مانہ عوامی میٹنگ نال خطاب کریں گا۔ جناب راہل گاندھی سرنکوٹ قصبہ مانہ اج دوپہر 12 بجے کانگریس تے نیشنل کانفرنس غا سانجھا امیدوار تے اے آئی سی سی غا سیکریٹری شاہ نواز چودھری غا حق مانہ عوامی اجتماع نال خطاب کریں گا۔ ریلی نال خطاب توں بعد جناب گاندھی بعد دوپہر سرینگر واسطے روانہ ویں گا۔ جت وے سرینگر شہر غا مرکزی شالتینگ مانہ جے کے پی سی سی صدر طارق حمید قراہ غا حق مانہ عوامی اجتماع نال خطاب کریں گا۔ اس توں بعد شام نانہ راہل گاندھی واپس دہلی واسطے روانہ ویں گا۔ واضع رہے جے اس تیں پہلاں راہل گاندھی بانہال اسمبلی حلقہ غا سنگلدان مانہ سابقہ جے کے پی سی سی صدر تے پارٹی امیدوار وقار رسول وانی غا حق مانہ تے ڈورو غے اندر اے آئی سی سی غا جنرل سیکریٹری غلام احمد میر غا حق مانہ دو بکھ بکھ ریلیاں نال خطاب کر چکا ہیں۔ اُتے وزیر اعظم نریندر مو دی وی اس مہینہ غی 28 تا ریخ نانہ جموں مانہ اک چناوی ریلی نال خطاب کریں گا۔ یہ ریلی جموں، سانبہ، کٹھوعہ ضلعان گا 20 امیدواران غی سانجھی ریلی وے گی۔ جت پہلی اکتوبر نانہ تیجا مرحلہ غے تحت ووٹ کھلیا جائیں گا۔ واضع رہے جے جموں کشمیر اسمبلی انتخابات 2024 غے دوران یاہ وزیر اعظم نریندر مو دی غی چوتھی ریلی ہے۔ اس توں پہلاں ان نے کٹڑہ، ڈوڈہ تے سرینگر مانہ چناوی ریلیاں نال خطاب کیو ہے۔

\*\*\*\*\*

### Maharaja Hari Singh

جموں اج آخری ڈوگرہ راجا مہاراجہ ہری سنگھ نانہ ان غی 130 واں جنم تہاڑہ وریا دکر رہیو ہے۔ واجہ رہے جے مہاراجہ ہری سنگھ سابقہ ریاست جموں کشمیر غا آخری راجہ تھا۔ جس مانہ پاکستانی مقبوضہ جموں کشمیر تے پاکستان غو شمالی مشرقی صوبو وی شامل تھو۔ جموں مانہ توی پُل غے نیڑے مہاراجہ ہری سنگھ غا مجسمہ وریو راج

پوت سنگھا نے اک عظیم الشان میوزیکل پروگرام غو اہتمام کیو ہے۔ جس مانہ ڈوگرہ فنکاراں غی طرفوں مہاراجہ نانہہ خراج تحسین کیو گیو۔ تے اس خاطر آدھی رات تیں ہی جشن شروع کر دتو گیو ہے تے یوہ جشن دن پھر چلے گو۔ چونکہ 2022 توں یوٹی غے اندر اج غے تہاڑے عوامی چھٹی غو اعلان کیو گیو ہے۔ مہاراجہ ہری سنگھ 23 ستمبر 1895 مانہ پیداہوا تھا۔ مہاراجہ ہری سنگھ امر سنگھ غا بیٹا تھا۔ تے چاچا غی موت توں بعد ہری سنگھ جموں کشمیر غا منواں مہاراجہ بن گیا تھا۔ 1947 مانہ بھارت غی ازادی توں بعد ہری سنگھ جموں کشمیر نانہہ آزاد بادشاہت غا طور ور چاویں تھا پر اُن نے بھارت نال الحاق کر غے بھارتی فوج غی ضرورت چاہیے تھی جہیڑی پاکستان غی آرمی تے ٹرائبل آرمی غے خلاف غی اُن غی ریاست مانہ زبردستی مداخلت کر رہی تھی۔ اُن غی وفات 26 اپریل 1961 مانہ ہوئی تھی۔ تے اُن نے اپنی زندگی غا آخری تہاڑہ بمبے مانہ گذاریا تھا۔ مہاراجہ ہری سنگھ دو ریڈیو سٹیشن جموں تے سرینگر غا بانی تھا۔

\*\*\*\*\*

### Gorow Polling Station

ڈپٹی کمشنر کشتواڑ راجیش کمار شون نے کل 6 گھنٹا پیدل سفر کر غے اندروال اسمبلی حلقہ غا بنجواہ علاقہ گا گورو پولینگ مرکز ور بیجا جت 100 فیصد ووٹ پان غا سلسلہ مانہ جشن منایو گیو۔ تے اُت گا پولینگ مرکز ور ووٹراں نے اک سنگ میل تہ کیو ہے۔ واضع رہ جے ات پولینگ 18 ستمبر نانہہ ہوئی تھی۔ اور اس عمل مانہ دیہاتیاں غی بڑا پیمانہ ور شرکت نانہہ جموں کشمیر پوری یوٹی مانہ جمہوریت تے شہری شمولیت غی کامیابی غی کہانی گا طور ور سراہیو گیو۔ ڈپٹی کمشنر موصوف نے گورو غا ووٹراں نال گل بات وی کی۔ تے اُن نانہہ جمہوریت غا اس عمل مانہ اُن غی 100 فیصد شراکت واسطے مبارک باد پیش کی۔

\*\*\*\*\*